



9 ta' Novembru

**Dedikazzjoni
tal-Bażilika tal-Lateran**

Solennità

Liturgija tal-Kelma

Qari I

Qari mill-Ktieb tal-Profeta Ezekjel.

47,1-2.8-9.12

¹ Imbagħad,

l-Anglu ħadni lura ħdejn il-bieb tas-santwarju;

u ara, kien hemm l-ilma ħiereg

minn taħt l-għatba tas-santwarju lejn il-lvant

- għax is-santwarju kien iħares lejn il-lvant.

U l-ilma kien ħiereg min-naħa tal-lemin tal-għatba,

in-naħa tan-nofsinhar tal-altar.

² Imbagħad ħarigni mill-bieb tat-tramuntana

u mexxieni madwar, minn barra,

sal-bieb ta' barra li jħares lejn il-lvant;

u l-ilma kien inixxi min-naħa tal-lemin tal-għatba.

⁸ U qalli:

«Dan l-ilma ħiereg lejn in-naħa tal-lvant

u niezle lejn l-Għaraba;

u meta jasal fil-Baħar il-Mejjet

b'dak l-ilma mielaħ,

l-ilma jsir ilma ħelu.

⁹ U jigril li, kull fejn tgħaddi dik ix-xmara,

kull haġa ħajja li tiċcaqlaq tghix;

u jkun hemm kotra kbira ta' ħut,

għax, minn kull fejn jgħaddi dak l-ilma,

l-ilma jitjeb

u jkun hemm il-ħajja

minn kull fejn tgħaddi x-xmara.

¹² Fuq iż-żewġt ixtut tax-xmara

jikbru sigar ta' kull ġens ta' frott;

il-weraq tagħhom ma jidbielx,
il-frott tagħhom ma jonqosx.
Kull xahar jagħmlu frott ġdid,
għax l-ilma tagħhom ħiereg mit-tempju,
u l-frott tagħhom ikun ikel,
u l-weraq duwa.»

Il-Kelma tal-Mulej.

R. Irroddu ħajr lil Alla.

Salm Responsorjali

45, 2-3.5-6.8-9

R. Tifraħ il-belt ta' Alla.

² Kenn u qawwa hu Alla għalina,
għajnuna kbira sibnieh fid-dwejjaq.

³ Għalhekk ma nibzghux jekk l-art titriegħed,
jew jiġġarrfu l-muntanji f'nofs ta' baħar; **R.**

⁵ Hemm xmara li s-swieqi tagħha
iferrħu l-belt ta' Alla,
l-għamara qaddisa tal-Għoli.

⁶ Hemm Alla f'nofsha, ma titharrikx;
jgħinha Alla mat-tbexbix tas-sebħ. **R.**

⁸ Il-Mulej tal-eżerċti magħna,
fortizza għalina Alla ta' Ġakobb!

⁹ Ejjew, araw x'għamel il-Mulej,
għemejjel tal-għageb fuq l-art. ; **R.**

Qari I

Qari mill-Ewwel Ittra

ta' San Pawl Appostlu lill-Korintin.

3,9b-11.16-17

Ħuti,

^{9b} intom il-bini ta' Alla.

¹⁰ Skont il-grazzja li tani Alla,
bħala bennej għaqli,
jiena qegħedt il-pedament.

Ħaddieħor jibni fuqu;

imma jqis kull wieħed kif jibni fuqu.

¹¹ Pedament ieħor ħadd ma jista' jqiegħed
ħlief dak li ġa tqiegħed;
u dan hu Ġesù Kristu.

¹² Jibni x'jibni dak li jkun fuq dan il-pedament
- deheb, fidda, ħaġar prezzjuż, injam, ħuxlief, tiben –

¹³ ix-xogħol ta' kulħadd għad jidher;
il-Jum għad jurih u n-nar għad jikxfu
u jipprova x'jiswa x-xogħol ta' kull wieħed.

¹⁴ Jekk il-bini li wieħed ikun bena jzomm sħiħ,
min jagħmlu jieħu ħlasu;

¹⁵ jekk il-bini jinħaraq, ħlasu jtilfu;
izda huwa jsalva,
imma jkun għadda minn ġon-nar.

¹⁶ Ma tafux li intom tempju ta' Alla,
u li l-Ispirtu ta' Alla jgħammar fikom?

¹⁷ Jekk xi ħadd jeqred it-tempju ta' Alla,
Alla jeqred lilu.

Għax qaddis hu t-tempju ta' Alla,
li huwa intom.

Il-Kelma tal-Mulej.

℟. Irroddu ħajr lil Alla.

Aklamazzjoni għall-Evangelju

℟. Hallelujah. ℟. Hallelujah.

Ara 2 Kronaki 7, 16

Għażilt u qaddist din id-dar,
jgħid il-Mulej,
biex ismi jkun fiha għal dejjem.

℟. Hallelujah.

Evangelju

✠ **Qari mill-Evangelju skont San Ġwann.** 2, 13-23

¹³ Kien qorob l-Għid tal-Lhud,
u Ġesù tela' Ġerusalemm.

¹⁴ Fit-tempju sab min qiegħed ibiġħ
barrin, nagħaġ u ħamiem,
u min kien bilqiegħda jsarraf il-flus.

¹⁵ Għamel sawt mill-ħbula,
u kecciehom ilkoll 'il barra mit-tempju,
bin-nagħaġ u l-barrin tagħhom;
xerred il-flus ta' dawk li kienu jsarrfu,
u qalbilhom l-imwejjed

¹⁶ u lill-bejgiegħa tal-ħamiem qalilhom:
«Warrbu dawn minn hawn,
u dar Missieri tagħmluhiex dar tan-negozju!»

¹⁷ Id-dixxipli ftakru
f'dak li kien hemm miktub fl-Iskrittura,
“Il-ħegġa għal darek fnietni.”

¹⁸ Imbagħad il-Lhud qabdu u qalulu:
«X'sinjal se turina li inti tista' tagħmel dan?»

¹⁹ Ġesù wegibhom:
«Hottu dan it-tempju,
u fi tlitt ijiem nerga' ntellgħu.»

²⁰ Għalhekk il-Lhud qalulu:
«Dan it-tempju ħa sitta u erbgħin sena biex inbena,
u int se ttellgħu fi tlitt ijiem?»

²¹ Izda hu tkellem fuq it-tempju tal-ġisem tiegħu.

²² Meta mbagħad qam mill-imwiet,

id-dixxipli tiegħu ftakru f'dan li kien qal,
u emmnu fl-Iskrittura u fil-kliem li kien qal Ġesù.
²³ Waqt li kien Ġerusalemm għall-festa tal-Għid,
kien hemm ħafna li emmnu f'ismu
billi raw is-sinjali li kien jagħmel.

Il-Kelma tal-Mulej.

R. Tifhir lilek Kristu.

